



सत्यमेव जयते
राजस्थान सरकार

सुजस ६ बुलेटिन

सूचना एवं जनसम्पर्क विभाग

जयपुर, मंगलवार, 26 मई, 2026

बीकानेर: केंद्रीय गृह मंत्री अमित शाह सांचू पोस्ट पहुंचे, जवानों से राम-राम की और शहीदों को नमन किया

ऑपरेशन सिंदूर में पाकिस्तान को मुंहतोड़ जवाब देने में बीएसएफ ने अहम भूमिका निभाई: केंद्रीय गृह मंत्री



केंद्रीय गृह एवं सहकारिता मंत्री अमित शाह ने कहा कि हमारे सीमा प्रहरी तेज बारिश, अधिक तापमान, घने जंगल, बर्फीली चोटियों जैसी कठोर परिस्थितियों में देश की सुरक्षा करते हैं।

□ वे कर्तव्यपरायणता, वीरता, साहस और सर्वोच्च बलिदान की भावना के साथ देश की सीमा पर मुस्तैदी से तैनात रहते हैं।

□ ऑपरेशन सिंदूर के दौरान भी बीएसएफ के जवानों ने सीमावर्ती जिलों के नागरिकों का हौसला बनाए रखा और पाकिस्तान को मुंहतोड़ जवाब देने में अहम भूमिका निभाई।

□ शाह ने आश्वासन दिया कि केंद्र सरकार भारतीय सीमाओं पर तैनात बीएसएफ को आधुनिकतम तकनीक एवं

बेहतरीन सुविधाएं उपलब्ध कराएगी।

□ केंद्रीय गृह मंत्री बीकानेर स्थित अंतरराष्ट्रीय सीमा पर बीएसएफ की सांचू पोस्ट पर प्रहरी सम्मेलन को संबोधित कर रहे थे। इस दौरान मुख्यमंत्री भजनलाल शर्मा भी साथ मौजूद रहे।

□ केंद्रीय गृह मंत्री ने कहा कि वर्ष 2014 से प्रधानमंत्री नरेंद्र मोदी के नेतृत्व में केंद्र सरकार ने सीमा सुरक्षा के परिदृश्य में आमूलचूल परिवर्तन किया है। सेना और बीएसएफ का आधुनिकीकरण किया गया है।

□ सुरक्षा की दृष्टि से अत्याधुनिक उपकरण और संसाधन उपलब्ध करवाए गए हैं तथा आतंकवादियों को मुंहतोड़ जवाब देने की नीति अपनाई गई है।

वृक्षारोपण में सीमा प्रहरियों का बड़ा योगदान



बीएसएफ के दो हजार से अधिक शहीद सीमा प्रहरियों को केंद्रीय गृह मंत्री ने नमन करते हुए कहा कि इन्होंने भारतीय सीमा की सुरक्षा के लिए अपना सर्वोच्च बलिदान दिया है और देश को इन पर गर्व है।

□ वृक्षारोपण में सीमा प्रहरियों का बड़ा योगदान है। वर्ष 2019 में

सीमाओं पर पौधारोपण की विशेष मुहिम चलाई गई। अब तक 7 करोड़ 35 लाख पौधे जवानों द्वारा लगाए गए हैं।

□ आने वाले समय में जलवायु परिवर्तन और पृथ्वी के तापमान को बनाए रखने में यह उपयोगी साबित होंगे।

बॉर्डर पर बेटों से भी दो कदम आगे बेटियां

केंद्रीय गृह मंत्री ने कहा कि देश की सीमाओं की सुरक्षा में आज बेटियां बेटों से दो कदम आगे हैं।

□ केंद्र सरकार वर्ष 2030 तक इन बेटियों के लिए सभी सुविधाएं मुहैया करवाएगी। वर्तमान में राजस्थान में बीएसएफ की सीमा चौकियों पर बेटियों के लिए 40 करोड़ रुपये की लागत से 79 बैरक स्वीकृत किए गए हैं, जिनमें से आज लोकार्पण हुए 14 बैरक सहित 67 का काम पूरा हो चुका है।

□ शेष 12 बैरक का कार्य भी जल्द पूरा हो जाएगा। देश की सीमा चौकियों पर 200 करोड़ की लागत से 360 बैरक बनाए जा रहे हैं।

बीकानेर: केंद्रीय गृह मंत्री और मुख्यमंत्री भजनलाल शर्मा ने सांचू पोस्ट पर जवानों से संवाद किया

'सांचू चौकी भारत के इतिहास में स्वर्णाक्षरों में दर्ज'

केंद्रीय गृह एवं सहकारिता मंत्री अमित शाह ने बीकानेर स्थित अंतरराष्ट्रीय सीमा पर बीएसएफ की सांचू पोस्ट पर प्रहरी सम्मेलन को संबोधित करते हुए कहा कि सांचू ऐतिहासिक चौकी है तथा यहां आना उनके लिए बेहद हर्ष का विषय है।

□ वर्ष 1965 में भारत-पाक युद्ध के दौरान, पाक ने सांचू पर कब्जा करने का प्रयास किया। तब यहां से 25 किलोमीटर दूर रणजीतपुरा में 3 आरएसी की चौकी थी।

□ जब 13 ग्रेनेडियर के जवानों को इसकी सूचना मिली, तो भारत के जवानों ने पाकिस्तान पर भीषण हमला बोला और सांचू को सुरक्षित रखा और पाकिस्तान को यहां से भागना पड़ा।

□ वह 3 आरएसी अब बारहवीं वाहिनी बीएसएफ की बन गई है और यहां प्रतिवर्ष सांचू विजय दिवस मनाया जाता है। यह पोस्ट भारत के इतिहास में स्वर्णाक्षरों में दर्ज है।



सीमापार अतिक्रमण, स्मगलिंग और घुसपैठ पर पैनी नजर रखें

केंद्रीय गृह मंत्री ने कहा कि सांचू पोस्ट 179वीं बटालियन की महत्वपूर्ण बॉर्डर आउट पोस्ट है।

□ केंद्र सरकार द्वारा अंतरराष्ट्रीय सीमा पर 1,096 किलोमीटर लंबी लिटरल रोड और 520 किलोमीटर लंबी एक्ससीएल रोड बनाई जा रही है।

□ यह जवानों की आवागमन और कनेक्टिविटी संबंधी चिंता को दूर करेगी।

□ सीमाओं पर नई डिजाइन की फेंसिंग की जा रही है। सीमा की

180 चौकियों पर पाइपलाइन से पीने का पानी पहुंचाने का काम पूरा किया गया है।

□ बीएसएफ को परम्परागत ड्यूटी के साथ नई दिशा से भी सोचना होगा।

□ सीमा के उस पार से अतिक्रमण, स्मगलिंग और घुसपैठ पर पैनी नजर रखनी होगी।

□ केंद्रीय गृह मंत्री ने कहा कि सीमांत गांवों के विकास के लिए प्रधानमंत्री ने वाइब्रेंट विलेज

कार्यक्रम शुरू किया है तथा ड्रोन रोधी संयंत्र लगाने की शुरुआत अगले छह माह में कर दी जाएगी

□ बीएसएफ को राज्यों के साथ क्षेत्रीय सुरक्षा की चिंता भी करनी होगी, जनसांख्यिकी में कृत्रिम परिवर्तन हो तो राज्य सरकार को बीएसएफ आगाह करे।

□ ड्रोन का उपयोग करने वालों पर सिविल और पुलिस भी पैनी नजर रखें।

स्कूलों में बच्चों, किशोरों और युवाओं के साथ बीएसएफ संवाद करें

केंद्रीय गृह मंत्री ने कहा बीएसएफ के जवान केंद्र और राज्य सरकार की योजनाओं का लाभ अंतिम छोर पहुंचाने के लिए अपनी सहभागिता निभाएं। स्कूली विद्यार्थियों से निरंतर संवाद करें।

□ सीमाओं की अभेद्य सुरक्षा के लिए बीएसएफ, सेना, जागरूक नागरिक और प्रशासन मिलकर मजबूत चतुष्कोणीय सुरक्षा ग्रीड बनाएं।

□ बीएसएफ सरहद के उस पार से आने वाले खतरे पर नजर रखें। सरहद के अंदर भी जिन लोगों को इस्तेमाल किया जाता है, उन लोगों के खिलाफ कड़ी कानूनी कार्यवाही की जाए ताकि भविष्य में कोई भी ऐसी हरकत करने से घबराए।

इस दौरान केंद्रीय विधि एवं न्याय राज्य मंत्री अर्जुनराम मेघवाल, केंद्रीय गृह सचिव गोविन्द मोहन, निदेशक आसूचना ब्यूरो तपन कुमार, सचिव सीमा प्रबंधन डॉ. राजेन्द्र कुमार, बीएसएफ महानिदेशक प्रवीण कुमार सहित जनप्रतिनिधि, अधिकारीगण एवं बड़ी संख्या में भारतीय सेना के जवान मौजूद रहे।

मुख्यमंत्री ने पौधारोपण किया

मुख्यमंत्री ने बीकानेर के स्वामी केशवानंद राजस्थान कृषि विश्वविद्यालय परिसर में पौधारोपण किया और आमजन से भी पर्यावरण संरक्षण के लिए अधिकाधिक संख्या में पौधे लगाने का आह्वान किया।



केंद्रीय गृह एवं सहकारिता मंत्री अमित शाह के बीकानेर आगमन पर सोमवार को मुख्यमंत्री भजनलाल शर्मा ने नाल एयरपोर्ट पर पुष्पगुच्छ भेंट कर उनका हार्दिक स्वागत किया।

जवानों के साथ जलपान किया

केंद्रीय गृह मंत्री एवं मुख्यमंत्री भजनलाल शर्मा ने सीमा पर तैनात जवानों से मुलाकात कर उनका उत्साहवर्धन किया। उन्होंने जवानों के साथ जलपान एवं संवाद भी किया।

□ इस अवसर पर केंद्रीय गृह मंत्री ने सीमा चौकियों पर नवनिर्मित 14 महिला बैरकों का ई-लोकार्पण किया। उन्होंने प्रहरी शस्त्र गैलरी का अवलोकन कर आधुनिक ड्रोन तकनीक की कार्यप्रणाली की जानकारी भी ली।

□ इससे पहले केंद्रीय गृह मंत्री अमित शाह ने सांचू माता मंदिर में दर्शन एवं पूजा-अर्चना की तथा देश-प्रदेश की सुख-समृद्धि एवं कल्याण की कामना की तथा खेजड़ी का पौधा लगाया।

□ इस दौरान मुख्यमंत्री भजनलाल शर्मा ने भी पौधारोपण कर पर्यावरण संरक्षण का संदेश दिया।

भरतपुर: मुख्यमंत्री ने जिलास्तरीय अधिकारियों की बैठक ली

भीषण गर्मी में पेयजल, बिजली और चिकित्सा व्यवस्थाओं को और अधिक सुदृढ़ करें: मुख्यमंत्री



मुख्यमंत्री भजनलाल शर्मा ने सोमवार को भरतपुर में जिला स्तरीय अधिकारियों की समीक्षा बैठक ली।

□ इस दौरान उन्होंने कहा कि भरतपुर हमारी ऐतिहासिक विरासत है, इसलिए विकास और धरोहर संरक्षण के कार्य बेहतर कार्ययोजना के साथ सुनिश्चित किए जाएं।

□ अधिकारियों को विकास कार्यों की नियमित मॉनिटरिंग करने के साथ ही फील्ड विजिट बढ़ाने के निर्देश दिए।

□ मुख्यमंत्री ने अधिकारियों को निर्देश दिए कि भीषण गर्मी के दृष्टिगत पेयजल, बिजली और चिकित्सा व्यवस्थाओं को और अधिक सुदृढ़ किया जाए, ताकि आमजन को किसी भी प्रकार की असुविधा न हो।

□ ग्रामीण क्षेत्रों में टैंकर व्यवस्था तथा पेयजल आपूर्ति को और अधिक प्रभावी बनाने के निर्देश दिए।

□ साथ ही, जन स्वास्थ्य अभियांत्रिकी विभाग को विभागीय योजनाओं में लंबित प्रकरणों के संदर्भ में संबंधित संवेदकों और ठेकेदारों पर पेनल्टी लगाने और धारा 91 के तहत रिपोर्ट भिजवाने के लिए निर्देशित भी किया।

□ जिले में सुचारू एवं निर्बाध विद्युत आपूर्ति की समीक्षा करते हुए ट्रांसफार्मर के लोड फिक्सेशन और नए ट्रांसफार्मर लगाने के लिए आवश्यक दिशा-निर्देश प्रदान किए।

□ मुख्यमंत्री ने सीएचसी और पीएचसी में आवश्यक दवाइयों की पूर्ण उपलब्धता सुनिश्चित करने, गर्मी से बचाव के लिए आमजन को जागरूक करने तथा फूड इंस्पेक्टरों को औचक निरीक्षण करने के निर्देश दिए।

□ इस दौरान उन्होंने कहा कि आमजन को बुनियादी सेवाएं और सुविधाएं सुनिश्चित करने के लिए अधिकारी और कार्मिक टीम भावना के साथ कार्य करें।

भरतपुर हमारी ऐतिहासिक विरासत है, इसलिए विकास और धरोहर संरक्षण के कार्य बेहतर कार्ययोजना के साथ सुनिश्चित किए जाएं।

- भजनलाल शर्मा, मुख्यमंत्री

प्राचीन कुंडों का पुनरुद्धार करें

मुख्यमंत्री ने कहा कि भरतपुर की भौगोलिक स्थिति कटोरे के समान है, इसलिए बरसात के समय जलभराव की समस्या से निपटने के लिए अधिकारी बेहतर प्लानिंग करें।

□ जिला कलेक्टर को उन्होंने निर्देश दिए कि एक विशेष टीम गठित कर शहर की सड़कों पर जलभराव के कारणों का मुआयना करें और स्थायी समाधान निकालें।

□ शहर के प्राचीन कुंडों का पुनरुद्धार और पौधारोपण के

संबंध में भी विस्तृत दिशा-निर्देश दिए।

□ साथ ही, उन्होंने कहा कि वंदे गंगा जल संरक्षण जन अभियान के तहत जिले में एनीकट, नहरों और पोखरों का जीर्णोद्धार करने तथा कच्ची नहरों की सफाई सुनिश्चित की जाए।

□ शहर में चल रहे गैस पाइपलाइन कार्य की प्रगति का फीडबैक लेते हुए उन्होंने इसे गति प्रदान करने तथा अन्य निर्माणाधीन कार्यों को गुणवत्ता के साथ शीघ्र पूरा करने के निर्देश दिए।

मुख्यमंत्री की जन सुनवाई

अधिकारियों को त्वरित समाधान के निर्देश दिए

मुख्यमंत्री ने भरतपुर सर्किट हाउस में आयोजित जन सुनवाई कार्यक्रम में आमजन की समस्याएं सुनीं तथा संबंधित अधिकारियों को प्रभावी समाधान के निर्देश दिए।

□ जन सुनवाई में जिले सहित आसपास के क्षेत्रों से बड़ी संख्या में नागरिक पहुंचे और विभिन्न जनहित से जुड़े मुद्दे मुख्यमंत्री के समक्ष रखे।

□ मुख्यमंत्री ने अधिकारियों को जन समस्याओं के निराकरण में पारदर्शिता,

संवेदनशीलता एवं जवाबदेही बनाए रखने के निर्देश दिए।

□ इस दौरान उन्होंने कहा कि राज्य सरकार आमजन की समस्याओं के समाधान के लिए पूरी प्रतिबद्धता एवं संवेदनशीलता के साथ कार्य कर रही है।

□ जन सुनवाई के बाद प्रधानमंत्री नरेन्द्र मोदी की ईंधन बचाने की अपील के अनुरूप मुख्यमंत्री ई-बस से जिला कलेक्ट्रेट में आयोजित बैठक में पहुंचे।

वंदे गंगा जल संरक्षण जन अभियान-2026

मुख्यमंत्री भजनलाल शर्मा की प्रेरणा और पहल पर जल संरक्षण, भूजल पुनर्भरण एवं पर्यावरण संवर्धन को जन आंदोलन का स्वरूप देने के उद्देश्य से प्रदेशभर में वंदे गंगा जल संरक्षण जन अभियान-2026 के तहत विभिन्न गतिविधियां तथा कार्यक्रम आयोजित किए जा रहे हैं।



पाली: पशुपालन एवं देवस्थान मंत्री जोराराम कुमावत ने प्रातः व्यास सर्कल से वंदे गंगा कलश यात्रा को हरी झंडी दिखाई और जल बचाने तथा संरक्षित रखने की शपथ दिलाई।



कोटा: शिक्षा मंत्री मदन दिलावर ने अभियान के तहत सोमवार शाम को किशोर सागर तालाब पर भव्य दीपदान कार्यक्रम में शिरकत की। तैरते हजारों दीपक देर शाम तक लोगों के लिए आकर्षण का केंद्र बने रहे।



कोटपूतली-बहरोड़: राजस्व एवं सैनिक कल्याण राज्य मंत्री विजय सिंह चौधरी ने अभियान का शुभारंभ पीला जोहड़ पर विधिवत जल, वृक्ष पूजन तथा दीप प्रज्वलन के साथ किया।



अलवर: वन एवं पर्यावरण राज्यमंत्री संजय शर्मा ने राजगढ़ क्षेत्र में मंगलसर बांध पर आयोजित जिला स्तरीय कार्यक्रम में शिरकत की, इस दौरान कलश यात्रा निकाल कर आमजन को जल संरक्षण की शपथ दिलाई गई।

सुजस ई प्रश्नोत्तरी-96

- 1 'राजस्थान इंडस्ट्रियल डेवलपमेंट पॉलिसी' का मुख्य लक्ष्य राज्य की अर्थव्यवस्था को वर्ष 2028-29 तक कितने बिलियन डॉलर तक पहुंचाना है?
(A) 250 बिलियन डॉलर
(B) 350 बिलियन डॉलर
(C) 500 बिलियन डॉलर
(D) 1 ट्रिलियन डॉलर
- 2 मई 2026 में संयुक्त राष्ट्र के खाद्य एवं कृषि संगठन द्वारा प्रधानमंत्री नरेन्द्र मोदी को किस प्रतिष्ठित सम्मान से नवाजा गया?
(A) चैपियन ऑफ द अर्थ
(B) ग्लोबल गोलकीपर अवार्ड
(C) एग्रीकोला मेडल
(D) वर्ल्ड फूड प्राइज
- 3 राजस्थान में पशुपालकों को उनके घर पर ही पशु चिकित्सा सुविधाएं उपलब्ध करवाने के लिए कौनसी पहल शुरू की गई है?
(A) पशु संजीवनी योजना
(B) मोबाइल वेटेनरी यूनिट
(C) कामधेनु एम्बुलेंस सेवा
(D) पशु रक्षक दल
- 4 राइजिंग राजस्थान इन्वेस्टमेंट समिट में हस्ताक्षरित 35 लाख करोड़ रुपये के एमओयू में से अब तक कितने लाख करोड़ रुपये का निवेश धरातल पर उतर चुका है?
(A) 5 लाख करोड़ रुपये
(B) 7 लाख करोड़ रुपये
(C) 9 लाख करोड़ रुपये
(D) 12 लाख करोड़ रुपये
- 5 पंच गौरव योजना में 'एक जिला - एक उपज' के तहत करौली जिले की उपज कौन सी है?
(A) प्याज
(B) शहद
(C) गेहूँ
(D) तिल

सुजस ई प्रश्नोत्तरी-95 के उत्तर: 1-B, 2-D, 3-D, 4-C, 5-C

सही जवाब देने वाले तीन चयनित प्रतिभागी

अखिलेश सारस्वत
भीलवाड़ाआशुतोष
हनुमानगढ़राशि शर्मा
अलवर

सही जवाब भेजने वाले 3 विजेताओं की फोटो प्रकाशित कर सम्मान स्वरूप 'राजस्थान सुजस' मासिक पत्रिका नियमित रूप से प्रेषित की जाएगी। इसलिए उत्तर के साथ अपना नाम, पिन कोड सहित पूरा पता, मोबाइल नंबर और फोटो अवश्य भेजें।

dipr.bulletin@gmail.com

पद्म सम्मान समारोह 2026

राजस्थान की तीन हस्तियां सम्मानित



राष्ट्रपति द्रौपदी मुर्मू ने सोमवार को राष्ट्रपति भवन में आयोजित पद्म पुरस्कार सम्मान समारोह 2026 में देश की नामचीन हस्तियों को पद्म पुरस्कारों से सम्मानित किया।

इस अवसर पर राजस्थान के तीन विशिष्ट व्यक्तित्वों को भी वर्ष 2026 के पद्मश्री सम्मान से सम्मानित किया है।

राष्ट्रपति द्रौपदी मुर्मू ने गफरुद्दीन मेवाती जोगी, तगाराम भील और स्वामी ब्रह्मदेव महाराज को सम्मानित किया

इनमें लोक कला और समाज सेवा के क्षेत्र में उत्कृष्ट योगदान देने वाले कलाकार एवं समाजसेवी शामिल हैं।

कला क्षेत्र में गफरुद्दीन मेवाती जोगी और तगाराम भील को, जबकि समाज सेवा के क्षेत्र में स्वामी ब्रह्मदेव महाराज को देश के चौथे सर्वोच्च नागरिक सम्मान पद्मश्री से सम्मानित किया गया।

गफरुद्दीन मेवाती जोगी

राजस्थान के डीग निवासी गफरुद्दीन मेवाती जोगी को मेवाती लोक संगीत और पारंपरिक लोक विधाओं को संरक्षित एवं विश्व स्तर पर पहचान दिलाने के लिए यह सम्मान प्रदान किया गया।

वे पिछले कई दशकों से भपंग वादन की परंपरा को जीवित रखने में जुटे हुए हैं। उन्हें इस लोक शैली का अनूठा कलाकार माना जाता है।

भपंग के साथ-साथ वे अलगोजा, चिकारा और जोगी सारंगी सहित करीब 12 पारंपरिक लोक वाद्य यंत्रों में निपुण हैं। उनकी प्रस्तुतियों में मेवाती लोक संस्कृति और इतिहास की झलक दिखाई देती है।

गफरुद्दीन मेवाती जोगी ने लंदन, पेरिस, कनाडा और फ्रांस सहित कई देशों में अपनी प्रस्तुतियां देकर भारतीय लोक संगीत को अंतरराष्ट्रीय पहचान दिलाई है। मेवाती संगीत नाटक अकादमी पुरस्कार से भी सम्मानित किए जा चुके हैं।

इसी भव्य सम्मान समारोह में राष्ट्रपति द्वारा जैसलमेर निवासी तगाराम भील को भी लोक कला के क्षेत्र में उनके योगदान के लिए पद्मश्री सम्मान प्रदान किया गया है।

तगाराम भील

भील समुदाय से आने वाले तगाराम भील राजस्थान के प्रसिद्ध अलगोजा वादकों में शामिल हैं। बचपन से ही उन्होंने लोक संगीत को अपनी साधना बना लिया और तीन दशकों से अधिक समय से आदिवासी लोक संगीत परंपरा को आगे बढ़ाने का कार्य कर रहे हैं।

तगाराम भील अलगोजा के साथ-साथ मटका और बांसुरी जैसे पारंपरिक वाद्य यंत्रों में भी दक्ष हैं। उन्होंने राजस्थान डेजर्ट फेस्टिवल सहित कई प्रमुख सांस्कृतिक आयोजनों में प्रस्तुति दी है।

उनकी कला को देश-विदेश के नामचीन मंचों पर भी सराहा जा चुका है। वे स्वयं अलगोजा वाद्य तैयार करते हैं और उनके बनाए वाद्यों की मांग देश-विदेश तक रहती है।

फ्रांस, अमेरिका, जापान, रूस और कई यूरोपीय देशों में अपनी प्रस्तुतियों और कार्यशालाओं के माध्यम से राजस्थान की आदिवासी लोक कला को वैश्विक पहचान दिलाई है।

स्वामी ब्रह्मदेव महाराज

पद्म सम्मानों की इसी कड़ी में राजस्थान से तीसरी प्रमुख हस्ती श्रीगंगानगर के स्वामी ब्रह्मदेव महाराज को समाज सेवा के क्षेत्र में राष्ट्रपति द्वारा पद्मश्री सम्मान से नवाजा गया है।

वे लंबे समय से शिक्षा और स्वास्थ्य सेवाओं के माध्यम से समाज कल्याण के कार्यों में सक्रिय हैं।

विशेष रूप से दृष्टिबाधित और श्रवण बाधित बच्चों के लिए उनके योगदान को उल्लेखनीय माना जाता है।

स्वामी ब्रह्मदेव महाराज ने श्री जगदंबा अंधविद्यालय की स्थापना की थी।

यह संस्थान नेत्रहीन बच्चों को निःशुल्क शिक्षा, छात्रावास और देखभाल की सुविधा उपलब्ध कराता है।

इसके साथ ही यहां मूक-बधिर बच्चों के लिए विशेष विद्यालय भी संचालित किया जा रहा है।

इसके अलावा उन्होंने श्री जगदंबा धर्मार्थ नेत्र चिकित्सालय की स्थापना कर जरूरतमंद लोगों के लिए निःशुल्क नेत्र जांच एवं उपचार की व्यवस्था भी शुरू की।

पिछले करीब दो दशक से ज्यादा समय से स्वामी ब्रह्मदेव द्वारा स्थापित चिकित्सालय लगातार सेवा कार्यों में जुटा हुआ है।